

20/06/2026

आकाशवाणी ईटानगर

राष्ट्रपति द्रौपदी मुर्मु और प्रधानमंत्री नरेंद्र मोदी ने आज ओडिशा के रायरंगपुर स्थित दांडबोस में राज्य सरकार के दो वर्ष पूरे होने के अवसर पर आयोजित एक बड़े सार्वजनिक कार्यक्रम में भाग लिया। इस अवसर पर ओडिशा के लोगों के लिए सैंतालीस हजार छह सौ करोड़ रुपये से अधिक की विभिन्न विकास परियोजनाओं का उद्घाटन, लोकार्पण तथा शिलान्यास किया गया। प्रधानमंत्री नरेंद्र मोदी ने राष्ट्रपति द्रौपदी मुर्मु को उनके जन्मदिन पर शुभकामनाएं भी दीं।

0000000000000000000000000000

राष्ट्रीय परीक्षण एजेंसी (NTA) ने राष्ट्रीय पात्रता सह प्रवेश परीक्षा (NEET-UG) 2026 की पुनर्परीक्षा से पहले आज देशव्यापी मॉक ड्रिल का आयोजन किया। एनटीए ने कहा है कि वह कल आयोजित होने वाली नीट-यूजी 2026 पुनर्परीक्षा के सुचारु, निष्पक्ष और पारदर्शी संचालन के लिए पूरी तरह तैयार है। एजेंसी के अनुसार यह परीक्षा भारत के पांच सौ इक्यावन शहरों तथा विदेश के चौदह शहरों में आयोजित की जाएगी, जिसमें बाइस दशमलव सात नौ लाख से अधिक अभ्यर्थी शामिल होंगे।

0000000000000000000000000000

राज्यपाल लेफ्टिनेंट जनरल रिटायर्ड के.टी. पारनाईक ने बारहवें अंतरराष्ट्रीय योग दिवस के पूर्व संध्या पर सभी नागरिकों को बधाई दी है। उन्होंने कहा कि इस साल की थीम, 'योगा फॉर हेल्दी एजिंग', जीवन के हर पड़ाव पर शारीरिक ऊर्जा, मानसिक स्वास्थ्य और भावनात्मक संतुलन को बढ़ावा देने में योग के महत्व को उजागर करती है। उन्होंने सभी उम्र के लोगों, खासकर युवाओं और बुजुर्गों से योग को अपनी रोजमर्रा की जीवनशैली का अहम हिस्सा बनाने का आग्रह किया।

0000000000000000000000000000

आज राजधानी ईटानगर स्थित लोक भवन में सांस्कृतिक कार्यक्रमों के साथ पश्चिम बंगाल के स्थापना दिवस का आयोजन किया गया। अपने संबोधन में, राज्यपाल लेफ्टिनेंट जनरल रिटायर्ड के.टी. पारनाईक ने अरुणाचल प्रदेश के सामाजिक-आर्थिक विकास और सांस्कृतिक समृद्धि में बंगाली समुदाय के बहुमूल्य योगदान की सराहना की। रामकृष्ण मिशन की अनुकरणीय सेवा का उल्लेख करते हुए, राज्यपाल ने अरुणाचल प्रदेश, विशेष रूप से शिक्षा, स्वास्थ्य सेवा और समाज कल्याण के क्षेत्रों में इसके दीर्घकालिक योगदान को स्वीकार किया। उन्होंने कहा कि मिशन के संस्थानों ने युवा पीढ़ियों को संवारा है और दूरदराज के क्षेत्रों में गुणवत्तापूर्ण सेवाएं प्रदान की हैं, जो राज्य के विकास प्रयासों के पूरक हैं।

इसके अलावा, पश्चिम बंगाल के राज्यपाल आर. एन. रवि द्वारा शुभकामना पर आधारित एक वीडियो संदेश भी साझा किया गया।

0000000000000000000000000000

अरुणाचल प्रदेश में इस महीने की पंद्रह तारीख से 'स्पेशल इंटेसिव रिविज़न' (SIR) प्रक्रिया शुरू हुई। मुख्यमंत्री पेमा खांदू ने सोशल मीडिया पोस्ट के ज़रिए सभी योग्य नागरिकों से अपील की है कि वे इस अहम प्रक्रिया में बढ़-चढ़कर हिस्सा लें, ताकि वोटर लिस्ट सही, समावेशी और अप-टू-डेट बनी रहे। इस बीच, मुख्यमंत्री ने ईटानगर में संबंधित बूथ लेवल ऑफिसर (BLO) के ज़रिए अपनी जानकारी दर्ज कराने की प्रक्रिया पूरी की। वहीं, अपर सुबनसिरी ज़िले में बूथ लेवल ऑफिसर्स (BLOs) ने वोटर की जानकारी वेरिफ़ाई करने और योग्य नागरिकों को उनके वोटर रिकॉर्ड अपडेट करने में मदद करने के लिए घर-घर जाकर संपर्क करना शुरू कर दिया है। ज़िला अधिकारियों को भरोसा है कि जनता के सहयोग से BLOs की कोशिशों से ज़िले में SIR प्रक्रिया आसानी से और सफलतापूर्वक पूरी हो सकेगी।

0000000000000000000000000000

पापुम पारे ज़िला निर्यात संवर्धन समिति (DEPC) ने डीसी कॉन्फ्रेंस हॉल में अपनी पहली समीक्षा बैठक आयोजित की। इस बैठक में स्थानीय उत्पादों के निर्यात को बढ़ावा देने और बाज़ार से उनके जुड़ाव को मज़बूत करने की रणनीतियों पर चर्चा की गई।

इस अवसर पर पापुम पारे उपायुक्त लोबसांग शेरिंग ने "ज़िलों को निर्यात केंद्र बनाने" (Districts as Export Hubs) की पहल के तहत ज़िला कार्य योजना को अंतिम रूप देने के लिए कृषि और उससे जुड़े विभागों के अधिकारियों की एक उप-समिति बनाने का आह्वान किया। उपायुक्त ने कहा कि भले ही पापुम पारे के लिए "एक ज़िला एक उत्पाद" (One District One Product) पहल के तहत हल्दी की पहचान उत्पाद के तौर पर की गई है, लेकिन ज़िले में बड़ी मात्रा में पैदा होने वाले अन्य उत्पादों की भी पहचान की जानी चाहिए और उन्हें ज़िला कार्य योजना में शामिल किया जाना चाहिए।

0000000000000000000000000000

देशव्यापी उत्सव के तहत आज अरुणाचल प्रदेश के विभिन्न जिलों में जन कल्याण शिविर आयोजित किए गए। ये शिविर सियांग जिले के बोलेंग, अपर सुबनसिरी जिले के सिप्पी, कई पान्योर जिले के याजाली तथा लोअर सुबनसिरी जिले के जीरो में आयोजित हुए। संबंधित सरकारी विभागों और सहयोगी एजेंसियों ने कार्यक्रम में भाग लेकर मौके पर ही विभिन्न सेवाएं, पंजीकरण सुविधाएं, जागरूकता अभियान तथा लाभार्थी-केंद्रित सहायता उपलब्ध कराई। जन कल्याण शिविर सरकार की अंतिम छोर तक सेवाएं पहुंचाने तथा नागरिक-केंद्रित सुशासन के माध्यम से जनसंपर्क को सुदृढ़ करने की प्रतिबद्धता को पुनः रेखांकित करता है।

0000000000000000000000000000

केंद्रीय स्वास्थ्य एवं परिवार कल्याण मंत्री जे.पी. नड्डा ने सभी राज्यों और केंद्र शासित प्रदेशों के साथ उच्चस्तरीय समीक्षा बैठक की अध्यक्षता की। बैठक में 'टीबी मुक्त भारत अभियान'की प्रगति का आकलन किया गया तथा भारत को क्षयरोग मुक्त बनाने के लिए रणनीतियों पर चर्चा की गई। श्री नड्डा ने सभी राज्यों से जनभागीदारी के माध्यम से अपने-अपने निर्वाचन क्षेत्रों में टीबी उन्मूलन प्रयासों की समीक्षा के लिए सांसदों और विधायकों को सक्रिय रूप से जोड़ने का आह्वान किया। उन्होंने सभी राज्य स्वास्थ्य मंत्रियों से जिला स्तर पर विश्लेषण कर कमियों की पहचान करने और समयबद्ध सुधारात्मक कदम सुनिश्चित करने का आग्रह किया।

0000000000000000000000000000